

பத்ர் போரில் பங்கு பெற்ற ஹஸ்ரத் நபிகள் நாயகம் (ஸல்) அவர்களின் மகத்துவமிக்க சஹாபாக்களின் வாழ்க்கையிலிருந்து ஈமானுக்கு வலுவூட்டக்கூடிய சம்பவங்கள்

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸீஹ் (அய்யதஹுல்லாஹு தஆலா பின்ஸரிஹில் அஸீஸ்) அவர்கள் இலண்டனிலுள்ள பைத்துல் ஃபுதூஹ் பள்ளிவாசலில் 29 நவம்பர் 2019 அன்று ஆற்றிய ஜமுஆ பேருரையின் சுருக்கம்

தஷஹ்ஹுத், தஅவ்வுத் மற்றும் குரூா ஃபாத்திஹா ஒதிய பிறகு ஹுஸூர் அவர்கள் கூறினார்கள்:

ஹஸ்ரத் யஸீத் பின் சாபித் அவர்கள் பத்ர் போரில் கலந்து கொண்ட ஒரு சஹாபி ஆவார்கள். அன்னார் அன்ஸார் கோத்திரத்தின் கஸ்ரஜ் குடும்பத்தின் பனூ மாலிக் பின் நஜ்ஜாரைச் சார்ந்தவர் ஆவார்கள். அன்னார் பத்ர், உஹது ஆகிய இரண்டு போர்களிலும் கலந்து கொண்டதாக வருகிறது. அன்னாரது ஷஹாதத் ஹிஜ்ரி 12 ஆம் ஆண்டு ஹஸ்ரத் அபூபக்ர் அவர்களின் கிலாஃபத் காலகட்டத்தில் யமாமா போரின் நாளில் நிகழ்ந்தது.

ஹஸ்ரத் யஸீத் பின் சாபித் அவர்கள் அறிவிக்கின்றார்கள். ஒரு முறை ஹஸ்ரத் நபிகள் நாயகம் (ஸல்) அவர்கள் சஹாபாக்களுடன் அமர்ந்திருந்தார்கள். ஒரு ஜனாஸா கொண்டு செல்லப்பட்டது. ஹஸ்ரத் நபிகள் நாயகம் (ஸல்) அவர்கள் அதனைப் பார்த்தபோது உடனடியாக எழுந்து நின்றார்கள். அவ்வாறே அன்னாரது சஹாபாக்களும் விரைவாக எழுந்து நின்றார்கள். ஜனாஸா கடந்து செல்லாத வரை நின்று கொண்டிருந்தார்கள்.

ஹஸ்ரத் யஸீத் அவர்கள் கூறுகின்றார்கள்: அல்லாஹ்வின் மீது ஆணையாக! அன்னார் ஏதாவதொரு கஷ்டத்தினாலோ அல்லது இடம் இல்லாததினாலோ எழுந்து நின்றார்கள் என்று நான் கருதவில்லை. மாறாக, அது ஒரு யூத ஆண் அல்லது பெண்ணின் ஜனாஸாவாக இருந்தது.

ஹஸ்ரத் யஸீத் பின் சாபித் அவர்களிடமிருந்து இன்னொரு அறிவிப்பும் உள்ளது. அவர்கள் கூறுகின்றார்கள்: நாங்கள் ஹஸ்ரத் நபிகள் நாயகம் (ஸல்) அவர்களுடன் சென்று கொண்டிருக்கும்போது அன்னார் ஒரு புதிய கபரை பார்த்து இது என்ன என்று கேட்டார்கள். அதற்கு மக்கள், இது இன்ன கோத்திரத்தைச் சார்ந்த பணிப்பெண்ணின் கபர் ஆகும் என்று கூறினார்கள். ஹஸ்ரத் நபிகள் நாயகம் (ஸல்) அவர்கள் அதனை அடையாளங்கண்டு கொண்டார்கள். எனவே சஹாபாக்கள் ஹஸ்ரத் நபிகள் நாயகம் (ஸல்) அவர்களிடம், அவள் மதிய வேளையில் மரணமடைந்தாள். தாங்கள் அப்போது ஓய்வெடுத்துக் கொண்டிருந்தீர்கள். எனவே அந்த நேரத்தில் நாங்கள் உங்களை எழுப்ப விரும்பவில்லை என்று கூறினார்கள். எனவே ஹஸ்ரத் நபிகள் நாயகம் (ஸல்) அவர்கள் எழுந்து நின்றார்கள். மேலும் தமக்குப் பின்னால் ஸஃப்களை நிருத்தினார்கள். மேலும் நான்கு தக்பீர் கூறினார்கள். அதாவது சஃபை அமைத்து நான்கு தக்பீர் கூறி ஜனாஸா தொழி வைத்தார்கள். மேலும் அன்னார் கூறினார்கள்: நான் உங்கள் மத்தியில் இருக்கின்ற வரை உங்களில் எவர் மரணமடைந்தாலும் அதைப் பற்றிய தகவலை எனக்கு கண்டிப்பாக வழங்குங்கள். ஏனென்றால் நான் செய்கின்ற துஆ அவருக்கு ரஹ்மத்தாகும்.

அடுத்து ஹஸ்ரத் மஹ்ஸூஸ் பின் அம்ர் பின் ஜமஹ் என்ற சஹாபியைப் பற்றி எடுத்துக் கூறப்படும். அன்னார் அன்ஸார் கோத்திரத்தின் கஸ்ரஜ் குடும்பத்தின் பனூ ஜஷமைச் சார்ந்தவர். அன்னாரது தந்தையின் பெயர் அம்ர் பின் ஜமஹ் ஆகும். தாயாரின் பெயர் ஹிந்த் பின்த் அம்ர் ஆகும். அன்னார் ஹஸ்ரத் மஹ்ஸூஸ் மற்றும் ஹஸ்ரத் கல்லாத் ஆகிய தமது இரண்டு சகோதரர்களுடன் இணைந்து பத்ர் போரில் கலந்து கொண்டார்கள். அதுமட்டுமின்றி உஹது போரிலும் கலந்து கொண்டார்கள். ஹஸ்ரத் மஹ்ஸூஸ் பின் அம்ர் அவர்களின் தந்தையான அம்ர் பின் ஜமஹ் அவர்களைதான் அவர்களது மகன்கள் அன்னார் கால் ஊனமுற்றவராக இருந்ததினால் பத்ர் போரில் கலந்து கொள்ள விடவில்லை.

உஹது போர் சந்தர்ப்பத்தில் ஹஸ்ரத் அம்ர் பின் ஜமஹ் அவர்கள் தமது மகன்களிடம், பத்ர் போர் சந்தர்ப்பத்தில் நீங்கள் என்னை செல்ல விடவில்லை. ஆனால் இப்போது நான் உஹது போரில் கண்டிப்பாக கலந்து கொள்வேன். உங்களால் என்னை தடுக்க முடியாது என்று கூறினார்கள். அன்னாரது மகன்கள், உங்களது கால் சரியாக இல்லை. எனவே உங்கள் மீது போர் செய்வது கடமையல்ல என்று கூறினார்கள். ஆனால் ஹஸ்ரத் அம்ர் பின் ஜமஹ் அவர்கள், அவர்களது பேச்சைக் கேட்காமல் ஹஸ்ரத் நபிகள் நாயகம் (ஸல்) அவர்களிடம் வந்து, யா ரஸூலல்லாஹ்! எனது மகன்கள் எனது கால்களின் பிரச்சனையின் காரணமாக போரில் கலந்து கொள்வதிலிருந்து என்னைத் தடுக்கின்றார்கள். ஆனால் நான் உங்களுடன் போரில் கலந்து கொள்ள விரும்புகின்றேன் என்று கூறினார்கள்.

அதற்கு ஹஸ்ரத் நபிகள் நாயகம் (ஸல்) அவர்கள், உங்களைப் பொறுத்தவரை உங்களை அல்லாஹ் பலவீனராக ஆக்கியுள்ளான். இதன் காரணமாக ஜிஹாத் உங்கள் மீது கடமையல்ல என்று கூறினார்கள்.

ஆனால் இவர்களிடம் காணப்பட்ட ஆர்வம் மற்றும் துடிப்பு ஆகியவற்றைப் பார்த்து ஹஸ்ரத் நபிகள் நாயகம் (ஸல்) அவர்கள், போரில் கலந்து கொள்வதற்கான அனுமதியை வழங்கினார்கள். ஹஸ்ரத் அம்ர் பின் ஜமூஃ அவர்கள் போருக்கான தனது பொருட்களை எடுத்துக் கொண்டு, அல்லாஹ்வே! எனக்கு ஷஹாதத்தை வழங்குவாயாக. என்னை தோல்வியுற்றவனாக எனது குடும்பத்தினரிடம் திருப்பி அனுப்பிவிடாதிருப்பாயாக என்று துஆ செய்தவாறு வெளியேறினார்கள். பிறகு உண்மையில் அன்னாரது இந்த விருப்பம் நிறைவேறியது. மேலும் அவர்கள் உறுது மைதானத்தில் ஷஹீது ஆனார்கள்.

ஹஸ்ரத் நபிகள் நாயகம் (ஸல்) அவர்கள் கூறினார்கள்: எனது உயிர் யாருடைய கையில் இருக்கின்றதோ அவன் மீது ஆணையாக! நான் சுவர்க்கத்தில் ஹஸ்ரத் அம்ர் பின் ஜமூஹ் அவர்கள் தமது ஊனமுற்ற கால்களுடன் நடந்து செல்வதைக் கண்டேன்.

அடுத்த சஹாபி ஹஸ்ரத் பிஷர் பின் பரா பின் மஃரூர் ஆவார்கள். அன்னார் அன்ஸார் கோத்திரத்தின் கஸ்ரஜ் குடும்பத்தின் பனா உபைது பின் அதீயைச் சார்ந்தவர் ஆவார்கள். இன்னொரு கூற்றிற்கேற்ப, அன்னார் பனா சலமாவைச் சார்ந்தவர் ஆவார்கள். அன்னாரின் தந்தையின் பெயர் ஹஸ்ரத் பரா பின் மஃரூர் ஆகும். தாயாரின் பெயர் குலைதா பின் கைஸ் ஆகும். அன்னாரது தந்தையான பரா பின் மஃரூர் அவர்கள், ஹஸ்ரத் நபிகள் நாயகம் (ஸல்) அவர்களால் நியமிக்கப்பட்ட 12 உளவாளிகளில் ஒருவர் ஆவார்கள். அன்னார் பனா சலமாவின் உளவாளி ஆவார்கள். ஹஸ்ரத் பிஷர் அவர்கள் தனது தந்தையுடன் இரண்டாவது பைஅத்தே உக்பாவில் கலந்து கொண்டார்கள். மேலும் அன்னார் ஹஸ்ரத் நபிகள் நாயகம் (ஸல்) அவர்களின் அம்பு எய்தும் சஹாபாக்களில் ஒருவர் ஆவார்கள். ஹஸ்ரத் பிஷர் அவர்கள் பத்ர், உறுது, அகழ், ஹுதைபிய்யா மற்றும் கைபர் போன்ற சந்தர்ப்பங்களில் ஹஸ்ரத் நபிகள் நாயகம் (ஸல்) அவர்களுடன் கலந்து கொண்டிருந்தார்கள்.

அப்துர் ரஹ்மான் பின் அப்துல்லாஹ் அறிவிக்கின்றார்கள்: ஹஸ்ரத் நபிகள் நாயகம் (ஸல்) அவர்கள் கூறினார்கள்: பனா சலமாவே! உங்களது தலைவர் யார்? என்று கேட்டார்கள். அதற்கு அவர்கள், ஐத் பின் கைஸ் ஆவார் என்று கூறினார்கள். எனவே பெருமானார் (ஸல்) அவர்கள், எந்த காரணத்திற்காக அவரை தலைவராக ஏற்றுக் கொள்கின்றீர்கள் என்று கேட்டார்கள். அதற்கு அவர்கள், அவர் எங்களில் மிகப்பெரும் செல்வம் படைத்தவர் ஆவார். ஆனால் அவர் மிகவும் கருமித்தனம் கொண்டவராக இருக்கின்றார். இவரது இந்த செயல் எங்களுக்கு பிடித்தமானதாக இல்லை என்று கூறினார்கள்.

ஹஸ்ரத் நபிகள் நாயகம் (ஸல்) அவர்கள் கூறினார்கள்: கருமித்தனத்தை விட மிகப்பெரிய நோய் வேறு என்னதான் இருக்கிறது? கஞ்சனாக இருப்பது மிகப்பெரிய நோய் ஆகும். எனவே அவர் உங்களது தலைவராக இருக்க முடியாது. அதற்கு அவர்கள், பிறகு எங்களது தலைவர் யார்? தாங்களே கூறுங்கள் என்று கேட்டார்கள். அதற்கு ஹஸ்ரத் நபிகள் நாயகம் (ஸல்) அவர்கள், பிஷர் பின் பரா பின் மஃரூர் உங்களது தலைவர் ஆவார்கள் என்று கூறினார்கள்.

ஹஸ்ரத் இப்னு அப்பாஸ் அவர்கள் அறிவிக்கின்றார்கள்: ஹஸ்ரத் நபிகள் நாயகம் (ஸல்) அவர்கள் தோன்றுவதற்கு முன்பு அவ்ஸ் மற்றும் கஸ்ரஜ் கோத்திரத்தினருக்கிடையே ஏற்படுகின்ற சண்டையின்போது அன்னாரின் பெயரால் தமக்கு வெற்றி கிடைக்க வேண்டும் என்று வேண்டி வந்தனர். ஒருவர் மற்றவருக்கு எதிராக சண்டையிடும்போது இந்த துஆவை செய்து வந்தனர். எவரைப் பற்றிய முன்னறிவிப்பு உள்ளதோ மேலும் எவர் வர விருக்கின்றாரோ அவரின் பெயரால் எங்களுக்கு வெற்றியை வழங்குவாயாக என்று அல்லாஹ்விடம் துஆ செய்து வந்தார்கள். ஆனால் அல்லாஹ் ஹஸ்ரத் நபிகள் நாயகம் (ஸல்) அவர்களை அரபு நாட்டிலிருந்தே தோன்றச் செய்தபோது அந்த மக்களே நிராகரித்தனர். மேலும் எந்த விஷயத்தை அவர்கள் கூறி வந்தார்களோ அதை மறுத்தனர்.

ஹஸ்ரத் மஆஸ் பின் ஜபல் மற்றும் ஹஸ்ரத் பிஷர் பின் பரா மற்றும் தாலுது பின் சலமா ஆகியோர் அவர்களிடம், யூதர்களின் கூட்டத்தினரே! அல்லாஹ்வுக்கு அஞ்சுங்கள். மேலும் இஸ்லாத்தை ஏற்றுக் கொள்ளுங்கள். நீங்கள் இதற்கு முன்பு நம்மிடம் வரவிருக்கின்ற முஹம்மது என்ற நபியின் பெயரால் வெற்றியை வேண்டி வந்தீர்கள். ஆனால் அவர் இப்போது வந்து விட்டார். எனவே இந்த நபியின் மீது ஏன் ஈமான் கொள்ளவில்லை என்று கேட்டார்கள்.

அப்போது ஒரு யூதனான பனா நஸீர் கோத்திரத்தின் தலைவனும், அந்த கோத்திரத்தின் கருவூலங்களின் கண்காணிப்பாளனாகவும், கைபர் போரில் ஹஸ்ரத் நபிகள் நாயகம் (ஸல்) அவர்களுக்கு மாமிசத்தில் விஷயத்தை கலந்து கொடுத்த ஸைனப் பின்த் ஹாரிஸ் என்ற பெண்ணின் கணவனும் ஆகிய சலாம் பின் மஷ்கம் என்பவன் இவ்வாறு பதில் அளித்தான்: நாங்கள் அடையாளங்கண்டு கொள்கின்றவற்றை அந்த நபி எங்களிடத்தில் கொண்டு வரவில்லை. மேலும் நாங்கள் உங்களிடம் எடுத்துக் கூறிய அந்த நபி இவர் அல்ல. மேலும் அனைத்து அடையாளங்களும் பூர்த்தியாகவில்லை. எனவே நாங்கள் ஏற்றுக் கொள்ள மாட்டோம்.

ஹஸ்ரத் கஅப் பின் அம்ர் அன்ஸாரி அவர்கள் கூறுகின்றார்கள்: உஹது போரின்போது ஒரு சந்தர்ப்பத்தில் நான் எனது சமுதாயத்தைச் சார்ந்த 14 நபர்களுடன் ஹஸ்ரத் நபிகள் நாயகம் (ஸல்) அவர்களுடன் இருந்தேன். எங்களுக்கு தூக்கத்தின் நிலை ஏற்பட்டது. அது மிகவும் நிம்மதியான தருணமாக இருந்தது. குரட்டை சப்தத்தை வெளிப்படுத்தாத எந்த நபரும் இருக்கவில்லை.

இதற்கான விளக்கத்தை ஹஸ்ரத் நான்காவது கலீஃபத்துல் மஸீஹ் அவர்கள் மிகவும் விரிவாக வழங்கியுள்ளார்கள். அதாவது **ساعة** என்பதற்கு பல பொருள்கள் உள்ளன. சுருக்கமாக இதன் பொருள் இவ்வாறு அமையும். அதாவது தூக்கத்திற்குப் பிறகு உங்களுக்கு எப்படிப்பட்ட மன அமைதி அருளப்படும் என்றால் அதை தூக்கம் என்றும் கூறலாம். அல்லது மயக்க நிலை என்றும் கூறலாம். அல்லது எத்தகைய அமைதியின் நிலை ஏற்படும் என்றால் அது தூக்கத்திற்கான தாக்கத்தை தன்னகத்தே கொண்டிருக்கும்.

எனவேதான் அல்லாஹ் கூறுகின்றான்: உங்களுக்கு எத்தகைய ஒரு மன நிம்மதிக்கான நிலையை வழங்கினேன் என்றால் அது தூக்கத்திற்கு ஒப்பானதாகும். ஆனால் அது ஆழ்ந்த தூக்கத்தைப் போன்று கிடையாது. அதாவது உங்களது உறுப்புகள் மீதே உங்களுக்கு எந்த அதிகாரமும் இல்லாமல் இருப்பது போன்று அல்ல. மாறாக அது உங்களுக்கு நிம்மதியை தரக்கூடியதாக இருந்தது.

ஹஸ்ரத் நான்காவது கலீஃபத்துல் மஸீஹ் அவர்கள் எழுதுகின்றார்கள்: ஹஸ்ரத் நபிகள் நாயகம் (ஸல்) அவர்களுடன் இருந்த இந்த அனைத்து போர் வீரர்கள் மீதும் திடீரென வானத்திலிருந்து ஒன்று இறங்கியது. மேலும் அந்த நிலையானது அவர்களை சூழ்ந்து கொண்டது. எவ்வாறிருப்பினும், முழு சமுதாயமும் ஒரே நேரத்தில் எப்படிப்பட்ட தூக்கத்தின் நிலைக்கு ஆளாகியது என்றால் அப்போது போர் நடைபெற்றுக் கொண்டிருந்தது. எதிரிகளிடமிருந்து கடுமையான அபாய நிலை இருந்தது. இருப்பினும் எந்த அபாயமும் ஏற்படாதது ஒரு அற்புதமே ஆகும். இது தற்செயலாக நடைபெற்ற ஒன்றல்ல. இதுவொரு அற்புதமாகும். இது அல்லாஹ்வின் புறமிருந்து ஒரு குறிப்பான மன அமைதியின் நிலை அந்த நேரத்தில் அவர்களுக்கு வழங்கப்பட்டது.

ஹுஸைர் அவர்கள் கூறினார்கள்: ஒரு யூத பெண் ஹஸ்ரத் நபிகள் நாயகம் (ஸல்) அவர்களுக்கு அன்பளிப்பாக வழங்கிய விஷம் கலந்த ஆட்டின் மாமிசத்தை கைப் போர் நாளன்று ஹஸ்ரத் பிஷர் அவர்களும் உண்டார்கள். ஹஸ்ரத் பிஷர் அவர்கள் ஒரு துண்டை முழுங்கியதும், அங்கிருந்து எழுவதற்கு முன்பே அவர்களது நிறம் மாறியது. இதன் வேதனையின் காரணமாக ஒரு வருடம் வரை இந்த நிலை அன்னாரிடம் இருந்தது. எதுவரை என்றால் ஒருவரது உதவி இல்லாமல் அன்னாரால் திரும்பி கூட படுக்க முடியாது. இந்த நிலையிலேயே அன்னார் மரணமடைந்து விட்டார்கள்.

மேலும் இவ்வாறும் கூறப்படுகிறது. அதாவது அவர்கள் தமது இடத்தை விட்டு செல்வதற்குள், விஷம் அதிகமாக இருந்ததனால் அதை உண்டதன் காரணமாக அன்னாரது மரணம் நிகழ்ந்து விட்டது.

ஹஸ்ரத் பிஷர் அவர்கள் மரணமடைந்தபோது அன்னாரது தாயாருக்கு அதனால் மிகுந்த துக்கம் ஏற்பட்டது. அவர்கள், ஹஸ்ரத் நபிகள் நாயகம் (ஸல்) அவர்களிடம் வந்து, யா ரஸூலல்லாஹ் (ஸல்)! பிஷரின் மரணம் பனூ சலமாவை அழிவிற்கு உள்ளாக்கி விடுமா? மரணித்தவர்கள் ஒருவர் மற்றவரை அடையாளங்கண்டு கொள்வார்களா? மேலும் பிஷருக்கு சலாத்தை எட்ட வைக்க முடியுமா? என்றும் கேட்டார்கள். அதற்கு ஹஸ்ரத் நபிகள் நாயகம் (ஸல்) அவர்கள், ஆம்! பிஷரின் தாயே! எனது உயிர் யாருடைய கையில் இருக்கிறதோ அவன் மீது ஆணையாக! மரத்தில் இருக்கின்ற பறவைகள் எவ்வாறு ஒன்றுமற்றொன்றை அடையாளங்கண்டு கொள்கின்றதோ அதேபோன்று சவர்க்கவாசிகளும் ஒருவர் மற்றவர்களை அடையாளங்கண்டு கொள்வர் என்று கூறினார்கள்.

ஓர் அறிவிப்பில் இந்த சொற்கள் வந்துள்ளது. அதாவது பனூ சல்மாவின் கோத்திரத்தில் எவர் வஃபாத்தாக இருந்தாலும் ஹஸ்ரத் பிஷர் அவர்களின் தாயார் அவர்கள் அவரிடம் சென்று, இன்ன நபரே! உம்மீது சாந்தி உண்டாவதாக என்று கூறுவார்கள். அதற்கு அவர் உம்மீதும் என்று பதிலளிப்பார். பிறகு அவர்கள், பிஷருக்கு எனது சலாத்தை எட்ட வையுங்கள் என்று கூறுவார்கள்.

ஓர் அறிவிப்பிற்கேற்ப ஹஸ்ரத் பிஷர் அவர்களின் தங்கை ஹஸ்ரத் நபிகள் நாயகம் (ஸல்) அவர்களிடத்தில், அன்னாரின் மரண தருணத்தில் வந்தார்கள். ஹஸ்ரத் நபிகள் நாயகம் (ஸல்) அவர்கள் கூறினார்கள்: உமது சகோதரருடன் நான் கைப் மைதானத்தில் சாப்பிட்ட அந்த துண்டின் காரணமாக எனது நரம்புகள் வெட்டப்பட்டிருப்பதைப் போன்று உணர்கின்றேன்.

சில எதிரிகள் குற்றம் சுமத்துகின்றனர். அதாவது ஹஸ்ரத் நபிகள் நாயகம் (ஸல்) அவர்களின் மரணம் இந்த விஷத்தினால் ஏற்பட்டது என்று கூறுகின்றனர். சில வரலாற்று நூல்கள் இதைப் பற்றி விவாதித்துள்ளன. சில வரலாற்று ஆசிரியர்களும் ஹஸ்ரத் நபிகள் நாயகம் (ஸல்) அவர்களுக்கு ஷஹாதத்திற்கான அந்தஸ்தை வழங்க வேண்டும் என்பதற்காக இந்த அறிவிப்புகளை ஏற்றுக் கொள்வதற்கு ஆயத்தமாகி விடுகின்றனர். ஆனால் உண்மையில் இவ்விஷயம் சரியானதல்ல.

நமது Reserch Cell சார்பாகவும் எனக்கு இது தொடர்பான ஒரு குறிப்பை அனுப்பியுள்ளார்கள். அவர்கள் கூறுகின்றார்கள்: வரலாறு அல்லது வாழ்க்கை வரலாறு ஆகிய எதுவாக இருந்தாலும் அல்லது ஹதீஸ் நூலாக இருந்தாலும் ஒரு விஷயம் நிரூபிக்கப்பட்டதாகும் அதாவது ஹஸ்ரத் நபிகள் நாயகம் (ஸல்) அவர்களின் மரணம் ஒருபோதும் இந்த விஷத்தின் காரணமாக நிகழவில்லை. எவர் இவ்வாறு கூறுவாரோ அவருக்கு முதலில் அனைத்து அறிவிப்புகளின் மீதும் அறிவு இல்லை. அல்லது அவர் தவறிழைக்கின்றார் என்பதே அர்த்தம்.

உண்மையான விஷயம் என்னவென்றால், விஷம் கொடுக்கப்பட்ட சம்பவம் கைபர் போரின் போது நடைபெற்றதாகும். அது ஹிஜ்ரி 6 ஆம் ஆண்டின் இறுதியில் அல்லது ஏழாம் ஆண்டின் ஆரம்ப காலகட்டத்தில் நடந்த சம்பவமாகும். இதற்குப் பிறகு ஏறக்குறை 4 ஆண்டுகள் ஹஸ்ரத் நபிகள் நாயகம் (ஸல்) அவர்கள் உயிருடன் இருந்தார்கள். ஆரோக்கியமான வாழ்க்கையை கழித்தார்கள். முன்னர் போர்களுக்கு சென்றதைப் போன்று இப்போதும் சென்று வந்தார்கள். இறை வணக்கம் மற்றும் இதர பணிகளில் கடுகளவு கூட மாற்றம் ஏற்படாமல் இருந்தது. பிறகு ஏறக்குறைய 4 ஆண்டுகளுக்குப் பிறகு காய்ச்சல், தலை வலி, அதற்குப் பிறகு அன்னார் மரணம் நிகழ்ந்தது. ஏறக்குறைய நான்கு வருடங்களுக்குப் பிறகு விஷத்திற்கான தாக்கம் ஏற்பட்டது என்று எந்த அறிவாளியும் கூற மாட்டார்.

இது தொடர்பாக எடுத்துக் கூறப்பட்டுள்ள ஹதீஸ்களில் அன்னாருக்கு ஏற்பட்ட ஒரேயொரு துன்பத்தை பற்றிய குறிப்பே உள்ளது. அது ஹஸ்ரத் நபிகள் நாயகம் (ஸல்) அவர்களுக்கு அந்த நேரத்தில் ஏற்பட்டது. அனைவருக்கும் தெரிந்த விஷயம் என்னவென்றால், சில நேரங்களில் உடல் ரீதியிலான துன்பம், காயம் அல்லது நோய் சில நேரங்களில் குறிப்பான சந்தர்ப்பங்களில் ஏதாவதொரு காரணமாக வெளிப்பட்டு விடுகிறது.

கைபரின் போது எந்த விஷத்தையும், மாமிசத்தையும் அன்னார் உண்டார்களோ அறிவிப்பின் விளக்கத்திற்கு சென்றால் இவ்வாறும் வருகிறது. அதாவது விஷம் கலந்த மாமிசத்தை அன்னார் வாயில் போட்டு விட்டார்கள். ஆனால் விழுங்கவில்லை. ஆனால் அன்னார் விழுங்கினார்கள் என்று ஏற்றுக் கொண்டாலும் அன்னாரது ஆரோக்கியமான வாழ்க்கையானது அன்னாரது மரணத்திற்கான காரணம் விஷம் உண்டதனால் ஏற்படவில்லை என்பதை எடுத்துக் காட்டுகின்றது.

ஹதீஸ் நூல்களில் இது தொடர்பான விரிவான விளக்கம் இடம் பெற்றுள்ளது. மேலும் இதுவும் இடம் பெற்றுள்ளது. அதாவது ஹஸ்ரத் நபிகள் நாயகம் (ஸல்) அவர்களுக்கு உணவில் விஷம் கலந்திருப்பது தெரிய வந்தது. பிறகு ஹஸ்ரத் நபிகள் நாயகம் (ஸல்) அவர்கள் தமது சஹாபாக்களை உணவு உண்பதிலிருந்து தடுத்தார்கள். விஷத்தை கலந்த அந்த பெண்ணை அழைத்து விசாரித்தார்கள். அந்த பெண்ணும், நீங்கள் இறைவன் புறமிருந்து உண்மை நபி என்றால் பிறகு நீங்கள் தப்பித்து விடுவீர்கள். இல்லையென்றால் உங்களிடமிருந்து எங்களுக்கு இரட்சிப்பு கிடைத்து விடும் என்று கூறினாள்.

அந்த யூத பெண்மணி பெருமானார் (ஸல்) அவர்கள் இந்த விஷத்திலிருந்து தப்பித்ததற்கான அறிவிப்பைச் செய்கின்றாள். இந்த கொடிய விஷத்தை உண்ட பிறகும் அன்னார் காப்பாற்றப்பட்டார்கள் என்று கூறுகின்றாள். எனவே ஹஸ்ரத் நபிகள் நாயகம் (ஸல்) அவர்கள் அவளை மன்னித்தார்கள். இன்னும் சொல்வதென்றால், அந்த பெண்மணி இஸ்லாத்தை ஏற்றுக் கொண்டதற்கான குறிப்பும் இடம் பெற்றுள்ளது.

ஹுஸூர் அவர்கள் கூறினார்கள்: இப்போது நான் இரண்டு மர்ஹூம்களைப் பற்றி எடுத்துக் கூறுவேன். அவர்களது ஜனாஸா காபிய் தொழுகையை ஜமுஆவிற்குப் பிறகு நான் தொழ வைப்பேன். முதலாவது ஜனாஸா, மதிப்பிற்குரிய நஸீர் அஹ்மது சாஹிப் அவர்களுடையதாகும். அன்னார் ராஜன்பூரைச் சார்ந்த மதிப்பிற்குரிய அலி முஹம்மது சாஹிப் அவர்களின் மகனாவார்கள். 21 நவம்பர் 2019 அன்று தமது 63 ஆவது வயதில் அன்னார் மரணமடைந்தார்கள்.

اللّٰهُمَّ اِنَّا اِلَيْهِ رَاجِعُونَ

இரண்டாவது ஜனாஸா, ஷேக்பூரா மாவட்டத்தைச் சார்ந்த தற்போது கனடாவில் வசித்து வருகின்ற மியான் அல்லாஹ் தத்தா சாஹிப் அவர்களின் மகனாகிய மதிப்பிற்குரிய அதாவூல் கரீம் முபஷ்ஷிர் சாஹிப் அவர்களுடையதாகும். 13 நவம்பர் அன்று தனது 75 ஆவது வயதில் அவர்களது மரணம் நிகழ்ந்தது. اللّٰهُمَّ اِنَّا اِلَيْهِ رَاجِعُونَ

ஹுஸூர் அவர்கள் மர்ஹூம்களின் பாவமன்னிப்பிற்காகவும், அல்லாஹ் அவர்களின் அந்தஸ்தை உயர்த்துவதற்கும், அவர்களின் பிள்ளைகளிடத்திலும், சந்ததிகளிலும் அன்னாரது நன்மைகள் தொடர்வதற்காக துஆ செய்தார்கள்.

மொழியாக்கம்: முஅல்லிம் A.கல்ல் அஹ்மது